


Na Siga Bibi nei Giorgia

“Au sa na vakarau papitaiso ena dua na gauna wale tikoga oqo,” a kaya o Giorgia. “Me vakataki Jisu ga!”



Mai vei Olivia Kitterman
(Yavutaki e na italanoa dina)

Na italanoa oqo a yaco e Ositerelia.

E a cici cake kina nona rumu o Giorgia ka muri koya yani o Matilda. E dau dua dina na siga marautaki ni lako mai o nona itokani me mai qito.

“E rawa beka ni daru qito kei na nomu matakau?” A taroga o Matilda.

“Io!” A kaya o Giorgia. E dua vei ira na ka edau taleitaka me cakava.

Ni taura mai o Giorgia na matakau, e a vakasarava o Matilda na iyaloalo ena lalaga nei Giorgia. A dusia o koya na iyaloalo e loma.

“Na cava o ya?” a taroga.

“O ya o Jisu Karisito ni papitaisotaki tiko,” a kaya o Giorgia. “Ka’u sa na vakarau papitaiso tiko. Me vakataki Koya!”

“Na cava mo papitaiso kina?” A taroga o Matilda.

“Baleta niu vinakata meu muri Jisu,” a kaya o Giorgia. Niu na papitaiso, oqori na ka au na yalataka meu cakava!”

Sa qai yaco mai vei Giorgia e dua na vakasama. “O vinakata beka mo mai tiko ena noqu papitaiso?”

“Au na tarogi tinaqu kevaka e rawa,” a kaya o Matilda.

A sa toro vakavoleka sara mai na siga ni papitaiso nei Giorgia. E a wiliwili mai na nona ivola ni italanoa ni ivolanikalou ka gole kina Lalai ena veimacawa. Ni cavuta oti na nona masu ni moce, ea raica na iyaloalo kei Jisu. E dau taleitaka me raitayaloyalotaka se na vakacava tu me papitaisotaki.

Ena Sigatabu ni bera nona papitaiso, e caka vei Giorgia na veivakatatari ni papitaiso. O koya kei rau na nona itubutubu eratou a vosa vua na bisopi ena nona valenivolavola. A taroga vua eso na taro me vukea me vakadeitaka ni sa vakarau tu o koya me papitaisotaki.

“O vakabauta beka ni luve ni Kalou o Jisu Karisito?” a taroga.

E vakakina! “Io” a kaya o koya.

A matadredredre vua na bisopi. “Na papitaiso e dua na digidigi bibi sara. O vinakata mo papitaisotaki?”

A vakasamataka o Giorgia na levu ni nona lomani Jisu ka vinakata me muri Koya. “Io!” a kaya o koya.

Sa qai yaco mai na siga bibi vei Giorgia. Ni kalawa yani i loma ni wai, a raici ira na nona itokani kei na matavuale nira sarasara tiko. A tiko talega kina o Matilda!

Ni cavuta na masu ni papitaiso o tamana, na qaqa-na a vakavuna me vakila kina o Giorgia na vakacegu kei na marau e lomana. Sa qai dromuci koya vakamalu e loma ni wai ka vakaduri koya cake tale mai. Ni mata cake mai, a vakila o koya ni marau ka savasava.

E mokoti koya vinaka sara o Ta. A waraki koya toka mai na ulu ni ikabakaba o Na vata kei na itauwelu ka matadredre tu.

A vakila o Giorgia ni katakata na lomana. E dua dina na siga duatani. A digitaka o koya me muri Jisu. Ka vinakata o koya me muri Koya tiko ga e veisiga! ●



NA MASU NI PAPITAIISO

O Jisu Karisito e solia vei ira na tamata e vuravura na dodonu kei na lewa mera veipapitaisotaki ka veivakalougatataki ena Yacana. Oqo e vakatokai me kaukauwa ni matabete. O koya e papitaisotaki iko ena cavuta na masu digitaki oqo:

“Sa lesi au ko Jisu Karisito meu papitaisotaki iko ena yaca ni Tamada kei na Luvena kei na Yalo Tabu. Emeni.”

